


ಜೋಡಿಸಿಕೊಳ್ಳುತ್ತವೆ. ಏನಿದು ವಿಚಿತ್ರ ಮರಗಿಡಗಳು ಓಡಾಡುತ್ತಿವೆ, ಮಾತನಾಡುತ್ತಿವೆ. ಆಶ್ಚರ್ಯವೋ ಆಶ್ಚರ್ಯ! ಹಸಿದಿದ್ದ ಗುಂಡಣ್ಣನ ಮನಸ್ಸನ್ನು ಅರಿತ ಮರಗಳು ಅವನ ಮುಂದೆಯೇ ಎಂದು ನಿಂತು ಪೂರ್ಣ ಫಲಬಿಟ್ಟವು. ಗಪಗಪನೇ ಹರಿದು ತಿಂದ. ಹೊಟ್ಟೆ ಬಿರಿಯುವಷ್ಟು ತಿಂದ. ಅಲ್ಲಿಯ ಪ್ರಾಣಿಗಳ ಜೊತೆ ಗೆಳೆತನ ಬೆಳೆಸಿದ. ಗುಂಡಣ್ಣ ಕಲಿತಿರುವ ಚಿನ್ನಿ ದಾಂಡು, ಬುಗುರಿ, ಕಬಡ್ಡಿ ಆಟಗಳನ್ನು ಅವುಗಳಿಗೂ ಕಲಿಸಿದ. ಹಾಗೆಯೇ ಅಲ್ಲಿಯೇ ಉಳಿದ. ವಾರ, ತಿಂಗಳುಗಳೇ ಕಳೆದವು. ಅವನಿಗೆ ಪ್ರತಿಕ್ಷಣವೂ ಅಲ್ಲಿ ಅಚ್ಚರಿಯಾಗುತ್ತಿತ್ತು. ಒಂದು ದಿನ ಗಿಳಿಯೊಂದು ಹಾರಿ ಬಂದು ಅವನ ಭುಜದ ಮೇಲೆ ಕುಳಿತು 'ಹಾಯ್, ನೀನು ಇಲ್ಲಿಗೆ ಹೇಗೆ ಬಂದೆ? ಯಾಕೆ ಬಂದಿದಿಯಾ?' ಎಂದು ಕೇಳಿತು. ಗುಂಡಣ್ಣನಿಗೆ ತನ್ನ ಭಾಷೆಯನ್ನು ಕೇಳಿ ಹೇಳಿಕೊಳ್ಳಲಾರದಷ್ಟು ಖುಷಿಯಾಯಿತು. ಒಬ್ಬನಾದ್ದು ನನ್ನ ಭಾವನೆಯನ್ನು ತಿಳಿಸಲು ಸಿದ್ಧನಲ್ಲ ಎಂದು ಸಂತೋಷದಿಂದ ಕುಣಿದಾಡಿದ. ತಾನು ಇಲ್ಲಿಗೆ ಬಂದ ಕಥೆಯನ್ನೂ ಹೇಳಿದ. ಗಿಳಿಯೂ ತಾನು ಬಂದು ಸೇರಿದ ಕಥೆ ಹೇಳಿತು. ಹೀಗೆ ಗಿಳಿಯ ಸಹಾಯದಿಂದ ಅಲ್ಲಿಯ ಪ್ರಾಣಿಪಕ್ಷಿಗಳ, ಮರಗಳ ಭಾಷೆಯನ್ನು ಕಲಿತ. ಎತ್ತ ಹೋಗಬೇಕೆಂದು ತಿಳಿಯದೇ ಅಲ್ಲಿಯೇ ಉಳಿದುಬಿಟ್ಟ.

ಒಂದೆರಡು ವರ್ಷಗಳ ನಂತರ ಒಂದು ದೊಡ್ಡ ಹಡಗಿನಲ್ಲಿ ನೂರಾರು ಜನರು ಕೊಡಲಿ, ಗರಗಸಗಳನ್ನು ಹಿಡಿದು ಬಂದರು. ದೊಡ್ಡ ದೊಡ್ಡ ಮರಗಳನ್ನು ನೋಡಿ ಖುಷಿಯಿಂದ ಕತ್ತರಿಸಲು ನೋಡಿದರು. ವಿಷಯ ತಿಳಿದ ಮರಗಳು, ಬಳ್ಳಿಗಳು ಅವರನ್ನೆಲ್ಲ ಅಲುಗಾಡದಂತೆ ಬಂಧಿಸಿ ಮುಳುಗಿಸಿ ಬಿಟ್ಟವು. ಇಂಥ ವಿಚಿತ್ರಗಳನ್ನು ಕಂಡು ಬೆರಗಾದ. ಹಲವು ವರ್ಷಗಳ ನಂತರ ತನ್ನ ಊರಿಗೆ ಹೋಗುವ ಬಯಕೆಯನ್ನು ಹೇಳಿದ. ಅವನ ಮನಸ್ಸನ್ನು ಅರಿತ ಮರಗಳು 'ಫಲಕ್ ಪೆತನ್ ಫೆಸಕ್' ಎಂದವು ಆಗ ಸಮುದ್ರದ ಮೇಲೆ ಸರಾಗವಾಗಿ ಓಡುವ ಕುದುರೆ ಬಂತು. ಅದರ ಬೆನ್ನಮೇಲೆ ಹತ್ತಿ ಕುಳಿತೆ. ಎಲ್ಲವೂ ಅಪ್ಪುಗೆಯನ್ನು ನೀಡಿ ಬೀಳ್ಕೊಟ್ಟವು. ಸ್ವಲ್ಪ ಮುಂದೆ ಸಾಗಿದ. ರಾತ್ರಿಯಾದ್ದರಿಂದ ಎಲ್ಲೆಡೆ ಕಗ್ಗತ್ತಲು. ನಿದ್ರೆಗೆ ಹೋಗಿದ್ದೊಂದೆ ಗೊತ್ತು, ಹೇಗೆ ಬಂದೆ ಎನ್ನುವುದೇ ಗೊತ್ತಾಗಲಿಲ್ಲ. ಬೆಳಗಾಗುವುದರಲ್ಲಿ ಗದುಗಿನಲ್ಲಿದ್ದೆ. ಮನೆಯ ತುಂಬ ಅಷ್ಟೇ ಅಲ್ಲ ಊರ ತುಂಬ ಸುವಾಸನೆ ತುಂಬಿತ್ತು. ತಾವು ಇಲ್ಲಿಯವರೆಗೂ ತಿಂದಿರದ ಫಲ, ಪುಷ್ಟ ಮತ್ತು ಬಹಳ ವರ್ಷಗಳಿಂದ ನಾಪತ್ತೆಯಾಗಿ ಈಗ ಪ್ರತ್ಯಕ್ಷನಾಗಿದ್ದ ಗುಂಡಣ್ಣನನ್ನು ನೋಡಲು ಊರಿಗೆ ಊರೇ ನೆರೆದಿತ್ತು. ಎಲ್ಲರಿಗೂ ಹಣ್ಣು, ಹೂಗಳನ್ನು ಕೊಟ್ಟು ಕಳಿಸುತ್ತಿದ್ದೆ. ತನ್ನ ಜೀವನದಲ್ಲಿ ಕಂಡ ವಿಚಿತ್ರ ಘಟನೆಯ ಬಗ್ಗೆ ಗುಂಡಣ್ಣ ಕಟ್ಟಿಯ ಮೇಲೆ ಕುಳಿತು ಮಕ್ಕಳಿಗೆ ಕಥೆ ಹೇಳುತ್ತಿದ್ದ. ಮಕ್ಕಳೆಲ್ಲಾ ಕಥೆ ಮುಗಿದರೂ ಕೇಳುತ್ತಲೇ ಇದ್ದರು. ಅವರ ಕಲ್ಪನಾಲೋಕ ತೆರೆಯುತ್ತಲೇ ಇತ್ತು.



ಚಿತ್ರ: ವಿಜಯಕುಮಾರಿ

## ಗುಂಡು ಮಾರ್ಕಿನ ಘಮ ಘಮ ಸೆಂಟು

### ಡಿ.ಕೆ. ರಮೇಶ್

ಜೋ ಜೋ ಹಾಡಿ ಗುಂಡನ್ನ ಮಲಗಿಸಿ  
ಗಂಟೆ ಕಳೆದಿಲ್ಲ  
ಗುಂಡು ಮಾರ್ಕಿನ ಘಮ ಘಮ ಸೆಂಟು  
ಹಾಸಿಗೆ ಮೇಲೆಲ್ಲ!

ನಗುತ ಅಮ್ಮ ಎದ್ದು  
ಅವನ ಬಟ್ಟೆ ಬದಲಿಸಿ  
ಬೆಚ್ಚಗೆ ಕಂಬಳಿ ಹೊದಿಸಿ  
ಕರೆದಳು ಓಹೋ ಮುದ್ದು

ರಾತ್ರಿ ಎರಡರ ಹೊತ್ತು  
ಬಂದು ಎರಗಿತು ಆಪತ್ತು  
ಮತ್ತೆ ವದ್ದೆ ಆಗಿತ್ತು !  
ಅಪ್ಪನ ನಿದ್ರೆ ಹಾರಿತ್ತು

ಹೊದಿಸಿದ ಕಂಬಳಿ ತೊಯ್ದು ತೊಪ್ಪೆ  
ಸೊಳ್ಳೆ ಪರದೆಯೂ ಉಪ್ಪುಪ್ಪೇ  
ಬಚ್ಚಲ ದಾರಿ ತೋರಿದರೂ  
ಹೋಗೋದಿಲ್ಲ ಗುಂಡಾರಾಯರು!

ಬೆಳಿಗ್ಗೆ ಆಯ್ದು ಕೋಳಿ ಕೂಗ್ತು  
ತಾತನ ಬಳಿಗೆ ದೂರು ಹೋಯ್ತು  
'ಏನೋ ಅದು ಚುಂಯ್ ಚುಂಯ್ ಸದ್ದು?'  
ಎಲ್ಲರೂ ನಕ್ಕರು ಬಿದ್ದು ಬಿದ್ದು

ಗುಂಡು ಮಾತ್ರ ಸುಮ್ಮನೆ ಅಲ್ಲ  
ಒಂಚೂರೂ ನಗಲೇ ಇಲ್ಲ  
ಗಲ್ಲದ ಮೇಲೆ ಕೈ ಇಟ್ಟು  
ಬಿಚ್ಚಿಟ್ಟು ಬಿಟ್ಟು ಆ ಗುಟ್ಟು

ಅಪ್ಪ ಅಮ್ಮ ನಿಮಗೇನು ಗೊತ್ತು  
ರಾತ್ರಿ ಮನೆಗೆ ಗೊಗ್ಗ ಬಂತು  
ಬಹಳ ಬಳಲಿ ಬೆಂಡಾಗಿತ್ತು  
ನೀರು ಬೇಕು ಅಂತ ಇತ್ತು

ಧೈರ್ಯದಿಂದ ಹತ್ತಿರ ಹೋದೆ  
ನೀರು ಕೊಡೋದು ಧರ್ಮ ಎಂದೆ  
ಕರೆದೆ ಗೊಗ್ಗ ಬಾ ಇಲ್ಲಿ  
ಓಪನ್ ಮಾಡಿದೆ ನಲ್ಲಿ!